

Almannamálaráðið
Eirargarður 2
100 Tórshavn

Tórshavn, tann 22. apríl 2020
J.Nr.: LUM-25- 20/00024-33
(at tilskila í svári)

Viðvíkjandi heimildini hjá barnaverndartænastunum at gjalda fyri ferðaútreiðslur til foreldur í sambandi við samveru eftir barnaverndarlógini

Eg havi viðgjørt eina klagu um vantandi endurgjald av ferðaútreiðslum, sum foreldur hevði havt í sambandi við samveru við børn síni, sum vóru umsorganaryvirtikin, sokallaðir koyripengar. Undir viðgerðini av klaguni var eg varug við, at heimildin hjá barnaverndartænastunum at gjalda fyri slíkar ferðaútreiðslur er ivasom/ógreið.

Eg dugi ikki at síggja nakra beinleiðis heimild í barnaverndarlógini (løgtingslóg nr. 18 frá 8. mars 2005 um barnavernd, sum seinast broytt við løgtingslóg nr. 93 frá 6. juni 2017) at gjalda foreldrum fyri ferðaútreiðslur í sambandi við samveru eftir barnaverndarlógini. Fyri mær at síggja verður heimildin tulka inn í § 22, stk. 1 í barnaverndarlógini, sum er soljóðandi:

“§ 22. Í hesi lóg hava børn og foreldur samverurætt í tann mun, samverurætturin ikki er skerdur sambært foreldramyndugleikalógini.”

Grundarlagið fyri tulkningini er allarhelst, at ferðaútreiðslur hjá foreldrum av at hava samveru við børn síni er ein avleiðing av avgerðini hjá myndugleikunum um umsorganaryvirtøku eftir § 22, stk. 1. Børn og foreldur hava í útgangsstøðinum rætt til samveru, sbrt. § 22, stk. 1, og hugsanin er allarhelst, at fíggarligu viðurskiftini hjá foreldrunum ikki mugu forða fyri samveru millum foreldrini og børnini.

Í leiðbeining nr. 8000 frá 19. februar 2020 frá Almannamálaráðnum um samverurætt og duldan bústað, sbrt. § 22 í barnaverndarlógini, stendur í pkt. 3.3:

“Útreiðslur í sambandi við samveru eftir barnaverndarlógini, t.e. ferðaútreiðslur o.l., heldur barnaverndartænastan, um foreldrini ikki sjálv megna at halda hesar útreiðslur.”

Í leiðbeiningini frá Almannamálaráðnum er sostatt lagt upp til, at barnaverndartænasturnar skulu gera eina ítøkiliga meting í hvørjum einstøkum føri, um barnaverndartænasturnar skulu gjalda fyri ferðaútreiðslur, sum foreldur hava í sambandi við samveru eftir barnaverndarlógini.

Eg havi verið í samband við Barnaverndarstovuna viðvíkjandi útgjaldi hjá barnaverndartænastunum av ferðaútreiðslum. Barnaverndarstovan upplýsti, at tað ikki finst nøkur onnur vegleiðing um útgjald av ferðaútreiðslum í sambandi við samveru enn omanfyri nevnda leiðbeining frá Almannamálaráðnum, og tað er hendan, sum barnaverndartænasturnar halda seg til. Barnaverndarstovan vísti á, at samvera millum foreldur og børn, sum eru umsorganaryvirtikin, skal tryggjast. Um fíggjarligar forðingar eru, so eigur barnaverndartænastan at gera eina heildarmeting av tørvinum hjá foreldrunum at fáa goldið fyri ferðaútreiðslurnar í sambandi við samveruna. Barnaverndarstovan upplýsti, og tað er eitt sindur ymiskt, hvussu praksis er. Summar barnaverndartænastur gjalda fyri ferðaútreiðslurnar uttan at gera eina tørvsmeting, meðan aðrar barnaverndartænastur gera eina tørvsmeting. Tað vanliga er, at ferðaútreiðslurnar verða útgoldnar eftir takstunum hjá Strandfaraskip Landsins, men onkuntíð er neyðugt at gjalda fyri útreiðslur, sum foreldrini hava av at koyra í egnum bili. Hetta er t.d. galdandi, tá foreldur ella fosturfamiljur búa á óhøggliga fyri í mun til almennan flutning.

Eg skal vísa á, at útgjald av almennum peningi eigur at hava greiða heimild. Eg haldi tað tí vera óheppi, at barnaverndartænasturnar gjalda foreldrum fyri ferðaútreiðslur í sambandi við samveru eftir barnaverndarlógini, uttan at greið heimild er fyri hesum.

Eg fari tí at heita á Almannamálaráðið um at fáa til vega greiða heimild til barnaverndartænasturnar at gjalda foreldrum fyri ferðaútreiðslur í sambandi við samveru eftir barnaverndarlógini.

Í fyrisitingarrættinum er ein líkaregla galdandi um, at eins stóður eiga at verða viðgjørðar eins. Eg haldi tað vera óheppið, at summar barnaverndartænastur gera eina tørvsmeting, tá tær gjalda fyri ferðaútreiðslur í sambandi við samveru, meðan aðrar barnaverndartænastur ikki gera hetta. Eg haldi tað ikki vera nøktandi, og at eingin vegleiðing er um, hvussu tørvsmetingin skal gerast, og hvørjar fortreytir skulu vera galdandi í sambandi við útgjald av ferðaútreiðslum av samveru.

Eg fari tí at heita á Almannamálaráðið um at nágreina, hvussu barnaverndartænasturnar skulu gera tørvsmetingina, og hvørjar fortreytir skulu vera galdandi viðvíkjandi útgjaldi av ferðaútreiðslum í sambandi við samveru eftir barnaverndarlógini. Nágreiningin skal tryggja, at foreldur at umsorganaryvirtiknum børnum verða viðgjørð eftir somu fyritleytingum, tá ferðaútreiðslur í sambandi við samveru verða útgoldnar, óansæð hvar í landinum tey búa á.

Avrit av hesum skrivi er sent Barnaverndarstovuni til kunningar.

Skrivið verður í næstum almannakunngjørt á heimasíðu okkara.

Vinarliga

Sólja í Ólavsstovu
Løgtingsins umboðsmaður